

பிரசார் பாரதி
அகில இந்திய வானொலி, சென்னை-4

01 05 2024

6 45

புதன்க்கிழமை

காலை

தலைப்புச் செய்திகள்-

1. மக்களவைக்கு முதல் இரண்டு கட்டங்களாக நடைபெற்ற தேர்தலில் 66 புள்ளி ஒன்று நான்கு சதவீதமும், 66 புள்ளி ஏழு ஒன்று சதவீதமும் வாக்குகள் பதிவாகி இருப்பதாக தேர்தல் ஆணையம் தெரிவித்துள்ளது.
2. ஜம்மு-கஷ்மீர் யூனியன் பிரதேசத்தில் அனந்தநாக் - ரஜோரி மக்களவைத் தொகுதி தேர்தல் தேதியில் மாற்றம் செய்யப்பட்டுள்ளது.
3. காவிரியில் கர்நாடகம் வழங்க வேண்டிய தண்ணீரில் மீதம் உள்ள 95 டி எம் சி நீரை உடனடியாக விடுவிக்க வேண்டுமென காவிரி நதிநீர் ஒழுங்காற்றுக் குழுக் கூட்டத்தில் தமிழக அரசு வலியுறுத்தியுள்ளது.
4. தொழிலாளர் தினமான மே தினம் இன்று கொண்டாடப்படுகிறது.
5. ஐ பி எல் கிரிக்கெட் போட்டியில் லக்னோ அணி நான்கு விக்ரெட் வித்தியாசத்தில் மும்பை அணியை வென்றது.

---- இனி விரிவான செய்திகள் ----

{}<<>>{}

மக்களவைக்கு முதல் இரண்டு கட்டங்களாக நடைபெற்ற தேர்தலில் பதிவான வாக்குப்பதிவு விகிதங்களை தேர்தல் ஆணையம் வெளியிட்டுள்ளது.

இதன்படி முதல்கட்டமாக 66 புள்ளி ஒன்று நான்கு சதவீதமும், இரண்டாவது கட்டமாக 66 புள்ளி ஏழு ஒன்று சதவீதமும் வாக்குகள் பதிவாகி இருப்பதாக தேர்தல் ஆணையம் தெரிவித்துள்ளது.

முதல்கட்ட வாக்குப்பதிவில் 66 புள்ளி இரண்டு இரண்டு சதவீத ஆண்களும், 66 புள்ளி பூஜ்ஜியம் ஏழு சதவீத பெண்களும் வாக்களித்துள்ளனர்.

இதேபோல் இரண்டாம் கட்ட தேர்தலில் ஆண் வாக்காளர்கள் 66 புள்ளி ஒன்பது ஒன்பது சதவீதம் பேரும், பெண் வாக்காளர்கள் 66 புள்ளி நான்கு இரண்டு சதவீதம் பேரும் வாக்களித்துள்ளதாக தேர்தல் ஆணையம் கூறியுள்ளது.

இதனிடையே மூன்றாவது கட்டமாக வாக்குப்பதிவு நடைபெறவுள்ள தொகுதிகளில் மேற்கொள்ளப்பட வேண்டிய முன்னேற்பாடுகள் குறித்து தலைமை தேர்தல் ஆணையர் திரு ராஜீவ் குமார் நேற்று ஆய்வு மேற்கொண்டார்.

தேர்தல் ஆணையர்கள் திரு ஞானேஸ்குமார், திரு சுக்பீர்சிங் சாந்து ஆகியோரும் பங்கேற்ற இந்த கூட்டத்தில் மூன்றாம் கட்ட வாக்குப்பதிவு நடைபெறவுள்ள தொகுதிகளின் 265 தேர்தல் பார்வையாளர்கள் காணொலி வாயிலாக கலந்து கொண்டனர்.

இதனிடையே மூன்றாவது கட்ட வாக்குப்பதிவு நடைபெறவுள்ள 95 தொகுதிகளில் பிரச்சாரம் நிறைவடைய இன்னும் நான்கு நாட்களே உள்ள நிலையில் அந்த தொகுதிகளில் அரசியல் கட்சிகளின் தலைவர்கள் தீவிர பிரச்சாரத்தில் ஈடுபட்டுள்ளனர்.

பிஜேபி மூத்த தலைவரும் பிரதமருமான திரு நரேந்திரமோடி தெலங்கான மற்றும் மகாராஷ்டிரா மாநிலங்களில் நடைபெற்ற தேர்தல் பிரச்சாரக் கூட்டங்களில் பங்கேற்று வாக்கு சேகரித்தார்.

இன்றும் நாளையும் குஜராத் மாநிலத்தில் பிரச்சாரப் பொதுக்கூட்டங்களில் அவர் பங்கேற்று வாக்கு சேகரிக்கவுள்ளார்.

காங்கிரஸ் தலைவர் திரு மல்லிகார்ஜுன கார்கே சத்திஷ்கர் மாநிலம் சம்பா தொகுதியில் நடைபெற்ற பிரச்சாரப் பொதுக்கூட்டத்தில் பங்கேற்று வாக்கு சேகரித்தார்.

இதேபோல் காங்கிரஸ் மூத்த தலைவர் திரு ராகுல்காந்தி மத்திய பிரதேச மாநிலம் பிண்ட் தொகுதியில் தேர்தல் பிரச்சார பொதுக்கூட்டத்தில் பங்கேற்றார்.

ஐக்கிய ஜனதாதள தலைவரும், பீகார் முதலமைச்சருமான திரு நிதிஷ்குமார் மாதேப்புரா தொகுதிக்கு உட்பட்ட பல்வேறு பகுதிகளில் தமது கட்சி மற்றும் கூட்டணி வேட்பாளர்களுக்கு வாக்கு சேகரித்தார்.

மக்களவைத் தேர்தலில் போட்டியிடும் மேலும் நான்கு பேர் கொண்ட வேட்பாளர் பட்டியலை காங்கிரஸ் கட்சி வெளியிட்டுள்ளது.

ஹரியானா மாநிலம் குர்கான் தொகுதியில் நடிகர் ராஜ்பப்பரும், இமாச்சல பிரதேசம் காங்ரா தொகுதியில் முன்னாள் மத்திய அமைச்சர் திரு ஆனந்த் சர்மாவும், போட்டியிடுகின்றனர்.

[][]<<>>[]

ஜம்மு-கஷ்மீர் யூனியன் பிரதேசத்தில் அனந்தநாக் - ரஜோரி மக்களவைத் தொகுதி தேர்தல் தேதியில் மாற்றம் செய்யப்பட்டுள்ளது.

அந்த தொகுதியில் வரும் ஏழாம் தேதிக்குப் பதிலாக 25-ஆம் தேதி வாக்குப்பதிவு நடைபெறும் என்று தேர்தல் ஆணையம் தெரிவித்தள்ளது.

ஏற்கனவே இந்த தொகுதியில் மூன்றாம் கட்டமாக வாக்குப்பதிவு நடைபெறவிருந்த நிலையில் தற்போது ஆறாம் கட்டத்திற்கு மாற்றம் செய்யப்பட்டுள்ளது.

பல்வேறு அரசியல் கட்சிகளின் பிரதிநிதிகளிடமிருந்து வந்த கோரிக்கையின் அடிப்படையில் தேர்தல் தேதி மாற்றப்பட்டுள்ளதாக தேர்தல் ஆணையத்தின் அறிக்கை தெரிவிக்கிறது.

[][]<<>>[]

இந்திய விமானப்படையின் போர் திறன் சக்தியை வெளிப்படுத்தும் வகையிலான நிகழ்ச்சியில் வெளியுறவுத்துறை அமைச்சர் டாக்டர் ஜெய்சங்கர் நேற்று பங்கேற்றார்.

விமானப்படையின் ஒருங்கிணைந்த திறன், அரசின் ஒட்டுமொத்த அணுகுமுறையை அறிந்து செயல்படுதல் போன்ற திறன்களை வெளிப்படுத்தும் நோக்கில் இந்த நிகழ்ச்சிக்கு ஏற்பாடு செய்யப்பட்டிருந்ததாக விமானப்படையின் சமூக வலைதளத்தில் தெரிவிக்கப்பட்டுள்ளது.

விமானப்படை உயரதிகாரிகள் தவிர ராணுவம் மற்றும் கடற்படையைச் சேர்ந்த அதிகாரிகளும் இதில் பங்கேற்றனர்.



தொழிலாளர்கள் தினமான மே தினம் இன்று கொண்டாடப்படுகிறது.

உலகம் முழுவதும் உள்ள தொழிலாளர்களுக்கு எட்டு மணி நேர வேலையை உறுதி செய்த நிகழ்வை கொண்டாடும் வகையில் இந்நாள் ஆண்டுதோறும் தொழிலாளர் தினமாக கடைபிடிக்கப்பட்டு வருகிறது.

இதனையொட்டி நாடு முழுவதும் பல்வேறு நிகழ்ச்சிகளுக்கு ஏற்பாடுகள் செய்யப்பட்டுள்ளன.

மே தினத்தையொட்டி தலைவர்கள் பலரும் வாழ்த்துக்களை தெரிவித்துள்ளனர்.



காவிரியில் கர்நாடகம் வழங்க வேண்டிய தண்ணீரில் மீதம் உள்ள 95 டி. எம் சி நீரை உடனடியாக விடுவிக்க வேண்டுமென காவிரி நதிநீர் ஒழுங்காற்றுக் குழுக் கூட்டத்தில் தமிழக அரசு வலியுறுத்தியுள்ளது.

காவிரி நதிநீர் ஒழுங்காற்றுக் குழுக் கூட்டம் அதன் தலைவர் திரு வினித் குப்தா தலைமையில் நேற்று நடைபெற்றது.

காணொலி வாயிலாக நடைபெற்ற இந்த கூட்டத்தில் தமிழகம், கர்நாடகம், கேரளா, புதுச்சேரி மாநிலங்களின் உயரதிகாரிகள் பங்கேற்றனர்.

தமிழகத்தின் சார்பில் காவிரி தொழில்நுட்பக் குழுவின் தலைவர் திரு சுப்ரமணியன் கலந்து கொண்டு, காவிரியில் மாநிலத்துக்கு கடந்த மாதம் வரை வழங்க வேண்டிய தண்ணீரை விடுவிக்க வேண்டுமென கேட்டுக் கொண்டார்.

இதுவரை வழங்க வேண்டிய 174 டி. எம் சி தண்ணீரில் 78

டி. எம் சி தண்ணீர் மட்டுமே கர்நாடக அணைகளிலிருந்து வந்துள்ளதாகவும், எஞ்சியுள்ள நீரை உடனடியாக விடுவிக்க ஒழுங்காற்றுக் கர்நாடக அரசுக்கு அறிவுறுத்த வேண்டுமென்றும் அவர் வலியுறுத்தினார்.

குழுவின் அடுத்தக் கூட்டம் வரும் 16-ஆம் தேதி நடைபெறும் என அறிவிக்கப்பட்டுள்ளது.

{}<<<>>>{}

சேலம் மாவட்டம் ஏற்பாடு மலைப்பாதையில் தனியார் பேருந்து கவிழ்ந்து நேரிட்ட விபத்தில் ஒரு சிறுவன் உட்பட ஐந்து பேர் உயிரிழந்தனர்.

ஏற்காட்டுக்கு சுற்றுலா சென்றுவிட்டு சேலத்திற்கு திரும்பிக் கொண்டிருந்தபோது மலைப்பாதையில் 11-வது கொண்டை ஊசி வளைவில் திரும்ப முயன்றபோது ஓட்டுநர் கட்டுப்பாட்டை இழந்ததால் இந்த விபத்து நேரிட்டதாக காவல்துறையினர் தெரிவித்தனர்.

நான்கு பேர் சம்பவ இடத்திலும், மருத்துவமனைக்கு கொண்டு செல்லும் வழியில் ஒருவரும் உயிரிழந்தனர்.

காயமடைந்த 20-க்கும் மேற்பட்டோர் சேலம் அரசு மருத்துவமனையில் சிகிச்சை பெற்று வருகின்றனர்.

{}<<<>>>{}

நீலகிரி மாவட்டத்தில் தற்போது கோடை சீசன் தொடங்கியுள்ளதை அடுத்து சுற்றுலா பயணிகள் வரத் தொடங்கியுள்ளனர்.

இதையடுத்து அதிக அளவில் வாகனங்கள் மாவட்டத்திற்குள் வருவதைத் தொடர்ந்து போக்குவரத்து நெரிசலை தவிர்க்க மாவட்ட காவல்துறை ஒரு மாதத்திற்கு போக்குவரத்தில் பல்வேறு மாற்றங்களை செய்துள்ளதாக எமது செய்தியாளர் தெரிவிக்கிறார்.

(வாய்ஸ்ஸ்டைட் - சுவணன்) --50----

{}<<<>>>{}

கொடைக்கானலில் காட்டுத்தீ பரவுவதைத் தடுக்க ஏதுவாக பூம்பாறை சந்திப்பு முதல் மன்னவனூர் கூக்கால் சாலைகளில் சுற்றுலா வாகனங்கள், களரக வாகனங்கள் செல்ல தடை விதிக்கப்பட்டுள்ளதாக மாவட்ட நிர்வாகம் தெரிவித்துள்ளது.

இதனையடுத்து பேரிஜம் ஏரிக்கு சுற்றுலாப் பயணிகள் செல்ல அனுமதி மறுக்கப்பட்டுள்ளதாக எமது செய்தியாளர் தெரிவிக்கிறார்.

{}<<<>>>{}

தென்சீன கடலில் சர்ச்சைக்குரிய பகுதியில் தங்கள் நாட்டு படகுகளை சீன கடலோர காவல்படையினர் சேதப்படுத்தியதாக பிலிப்பைன்ஸ் குற்றம்சாட்டியுள்ளது.

{}<<<>>>{}

நேபாள தலைநகர் காத்தமாண்டு உள்ளிட்ட பகுதிகளில் காற்று மாசு அதிகரித்திருப்பதால் மக்கள் முக-கவசம் அணிந்து செல்லுமாறு அந்நாட்டு சுகாதார அமைச்சகம் கேட்டுக் கொண்டுள்ளது.

{}<<<>>>{}

இந்தியா – பங்களாதேஷ் இடையேயான நல்லுறவுகளை மேலும் வலுப்படுத்தும் வகையில் நிர்வாக சீர்திருத்தம் மற்றும் பொதுமக்கள் குறைதீர்ப்புத் துறையைச் சேர்ந்த நான்கு பேர் கொண்ட குழு அந்நாட்டிற்கு சென்றுள்ளது.

{}<<<>>>{}

மியான்மர் நாட்டிற்கான இந்திய தூதர் திரு அபய் தாக்கூர், அந்நாட்டு துணை பிரதமர் திரு **Than swe** -வை சந்தித்து பேசினார்.

{}<<<>>>{}

குடியரசுத் தலைவர் திருமதி திரௌபதி முர்மு இன்று உத்திரபிரதேச மாநிலம் அயோத்தி செல்கிறார்.

{}<<<>>>{}

சத்திஷ்கர் மாநிலம் பஸ்தார் மண்டலத்தில் பாதுகாப்புப் படையினர் நடத்திய துப்பாக்கி சண்டையில் பெண்கள் உட்பட பத்து மாவோயிஸ்ட் தீவிரவாதிகள் கொல்லப்பட்டனர்.

{}<<<>>>{}

தூத்துக்குடி மக்களவைத் தொகுதி வாக்கு எண்ணும் மையமான வ உ சி அரசு பொறியியல் கல்லூரியைச் சுற்றி இரண்டு கிலோமீட்டர் தூரத்திற்கு ட்ரோன்கள் பறக்க தடை விதிக்கப்பட்டுள்ளதாக மாவட்ட தேர்தல் அலுவலரும், ஆட்சியருமான திரு லட்சுமிபதி தெரிவித்துள்ளார்.

{}<<>>{}

ராமநாதபுரம் அருள்மிகு ராமநாதசுவாமி திருக்கோவிலில் உண்டியல் காணிக்கையாக ஒரு கோடியே 56 லட்சத்து 18 ஆயிரம் ரூபாய் கிடைத்துள்ளதாக கோவில் நிர்வாகம் தெரிவித்துள்ளது.

{}<<>>{}

ஐ பி எல் கிரிக்கெட் போட்டியில் நேற்று நடைபெற்ற ஆட்டத்தில் லக்னோ அணி நான்கு விக்கெட் வித்தியாசத்தில் மும்பை அணியை வென்றது.

லக்னோவில் நடைபெற்ற இப்போட்டியில் முதலில் பேட் செய்த மும்பை அணி நிர்ணயிக்கப்பட்ட 20 ஓவரில் ஏழு விக்கெட் இழப்பிற்கு 144 ரன் எடுத்தது.

145 ரன் எடுத்தால் வெற்றி என்ற இலக்குடன் பிள்ளர் களமிறங்கிய லக்னோ அணி 19 புள்ளி இரண்டு ஓவரில் வெற்றி இலக்கை எட்டியது.

{}<<>>{}

அடுத்த ஆண்டு உலக பேட்மிண்டன் ஜூனியர் சாம்பியன் போட்டிகளை இந்தியா நடத்தவுள்ளது.